



न्यूज़ बीफ

वैभव सूर्यवंशी की बल्लेबाजी के साथ गेंदबाजी पर भी टीम मैनेजमेंट की नज़रें



नई दिल्ली। पंद्रह वर्षीय युवा बल्लेबाज वैभव सूर्यवंशी ने अंतरराष्ट्रीय क्रिकेट में अपनी तुफानी बल्लेबाजी से सनसनी मचा दी है। हाल ही में जिम्बाब्वे के खिलाफ खेले गए पहले टी20 मैच में उन्होंने मात्र 18 गेंदों पर धुआंधार अर्धशतक जड़कर एक नया कीर्तिमान स्थापित किया है। जिसके बाद से भारतीय क्रिकेट में एक नई और रोमांचक उम्मीद जगी है। उनकी बल्लेबाजी में परिपक्वता और आक्रामकता का बेहतरीन मिश्रण देखने के बाद अब साथ-साथ में गेंदबाजी की क्षमता बढ़ाने की ओर ध्यान देने की बात चल पड़ी हैं। वैभव की उम्र अभी काफी कम है और उनकी प्रतिभा को देखते हुए यह अनुमान लगाया जा रहा है कि वह भारत के लिए लंबे समय तक क्रिकेट खेल सकते हैं। उनकी विस्फोटक बल्लेबाजी क्षमता को देखते हुए, टीम प्रबंधन अब उनकी गेंदबाजी क्षमताओं पर भी काम करना चाहता है। यह रणनीति भारतीय टीम के भविष्य की योजनाओं का एक महत्वपूर्ण हिस्सा है, जिसके तहत युवा खिलाड़ियों को न केवल एक विशिष्ट कौशल, बल्कि एक संपूर्ण हरफनमौला खिलाड़ी के रूप में विकसित किया जा रहा है। भारतीय टीम के गेंदबाजी कोच सुनील जोशी ने हाल ही में एक प्रेस कॉन्फ्रेंस में वैभव की प्रतिभा की जमकर सराहना की। उन्होंने कहा, मुझे लगता है कि सबसे पहले, उसकी बल्लेबाजी पर ध्यान केंद्रित करना चाहिए। वह शानदार रहा है और मुझे खुशी है कि उसने इतना अच्छा प्रदर्शन किया है। यह उसके लिए एक बेहतरीन अवसर है। जोशी ने वैभव के अंतरराष्ट्रीय स्तर पर शानदार प्रदर्शन के साथ-साथ उनके पिछले प्रदर्शनों का भी जिक्र किया। उन्होंने बताया कि वैभव ने अंडर 19 विश्व कप फाइनल में भी अच्छा खेल दिखाया था और जिम्बाब्वे के खिलाफ कल के मैच में भी उनका प्रदर्शन उत्कृष्ट रहा, जिससे उनकी क्षमता पर टीम का विश्वास और बढ़ गया है। सुनील जोशी ने यह भी स्पष्ट किया कि वैभव की गेंदबाजी को विकसित करना टीम की दीर्घकालिक योजना का हिस्सा है। उन्होंने बताया, वैभव अपनी बल्लेबाजी को लेकर बहुत सहज रहा है। जब भी हमें उसकी गेंदबाजी पर काम करने का समय मिलेगा, मैं सेंटर आफ एक्सीलेंस में उसके साथ काम करूंगा।

कुलदीप यादव का काउंटी डेब्यू में शानदार प्रदर्शन, यार्कशायर को दिलाई जीत

नई दिल्ली। भारतीय क्रिकेट टीम के मौजूदा समय के सबसे अनुभवी रिपनरों में से एक, कुलदीप यादव, राष्ट्रीय टीम की प्लेइंग इलेवन में जगह पाने के लिए लगातार संघर्ष कर रहे हैं। हाल ही में इंग्लैंड दौरे पर कुलदीप भारतीय टीम के स्क्वाड में शामिल थे, लेकिन दुर्भाग्यवश उन्हें एक भी मैच में खेलने का मौका नहीं मिला। इंग्लैंड दौरा खत्म होने के बाद, कुलदीप ने अपनी लय और आत्मविश्वास को बनाए रखने के लिए काउंटी में जारी वनडे कप का रुख किया है, जहाँ उन्होंने यार्कशायर के लिए ग्लेमार्गन के खिलाफ अपने डेब्यू मैच में ही जबरदस्त प्रदर्शन कर धूम मचा दी। कुलदीप यादव ने यार्कशायर के लिए अपने पहले ही मुकाबले में पूरी 10 ओवर की गेंदबाजी की, जिसमें उन्होंने सिर्फ 39 रन देकर 2 महत्वपूर्ण विकेट अपने नाम किए। ये दोनों विकेट उनके स्पेल के आखिरी ओवर में आए, और वह भी तीन गेंद के भीतर, जिससे उन्होंने ग्लेमार्गन की बल्लेबाजी की कमर तोड़ दी। कुलदीप यादव के इन महत्वपूर्ण 2 विकेटों के कारण ग्लेमार्गन की टीम पहले बल्लेबाजी करते हुए 200 रन के भीतर ही ढेर हो गई। यह प्रदर्शन ऐसे समय में आया है जब वह अंतरराष्ट्रीय स्तर पर मौके की तलाश में हैं, और यह उनकी काबिलियत और मैच विनिंग क्षमता को एक बार फिर रेखांकित करता है।

रोहित के यादगार उपहार को सोशल मीडिया में साझा कर भावुक हुए बटलर

नई दिल्ली। इंग्लैंड के विकेटकीपर बल्लेबाज जोस बटलर ने हाल ही में भारतीय कप्तान रोहित शर्मा द्वारा भेंट की गई एक हस्ताक्षरित भारतीय जर्सी पाकर अपनी खुशी व्यक्त की है। यह यादगार उपहार भारत और इंग्लैंड के बीच वनडे सीरीज के समापन के बाद दिया गया, जिसमें भारतीय टीम को 1-2 से हार का सामना करना पड़ा था। बटलर ने सोशल मीडिया पर इस जर्सी की तस्वीर साझा करते हुए रोहित शर्मा को अपने पसंदीदा खिलाड़ियों में से एक बताया और उनके प्रति आभार व्यक्त किया। उन्होंने अपनी पोस्ट में लिखा, एक विपक्षी खिलाड़ी की जर्सी जिसे मैं हमेशा से चाहता था। मेरे सर्वकालिक पसंदीदा खिलाड़ियों में से एक। इसे संजोकर रखूंगा, धन्यवाद रोहित शर्मा। रोहित शर्मा के लिए इंग्लैंड के खिलाफ यह वनडे सीरीज उतार-चढ़ाव भरी रही। शुरुआती दो मैचों में वे अपनी उम्मीदों पर खरे नहीं उतर सके, लेकिन लाईस में खेले गए आखिरी वनडे में उन्होंने शानदार वापसी करते हुए 388 रनों के लक्ष्य का पीछ करते हुए 138 रनों की शतकीय पारी खेली।

नईदुनिया

अफगानिस्तान ने आयरलैंड सीरीज के लिए टीम घोषित की, नबी बाहर, रहमत कप्तान

नई दिल्ली अफगानिस्तान क्रिकेट बोर्ड ने आयरलैंड के खिलाफ आगामी पांच मैचों की वनडे सीरीज के लिए अपनी टीम का ऐलान कर दिया है, जिसमें बड़ा बदलाव करते हुए अनुभवी आलराउंडर मोहम्मद नबी को टीम से बाहर रखा गया है। इसके विपरीत, तेज गेंदबाज फजलहक फारूकी और यामीन अहमदजई की टीम में वापसी हुई है, जो टीम को अतिरिक्त मजबूती प्रदान करेंगे। हालांकि, चोट के कारण प्रतिभाशाली स्पिनर मुजीब उर रहमान इस सीरीज के लिए चयन के लिए उपलब्ध नहीं हैं। जून में भारत के खिलाफ खेली गई तीन मैचों की वनडे सीरीज की टीम में भी कुछ बदलाव किए गए हैं, जिसमें फरीद मलिक और बिलाल

सामी को रिजर्व खिलाड़ियों की सूची में भेज दिया गया है। मोहम्मद नबी इस समय गुयाना में ग्लोबल सुपर लीग में गुयाना अमेजन वारियर्स का प्रतिनिधित्व कर रहे हैं, जिसका समापन 2 अगस्त को होगा। यह उनके बाहर होने का एक संभावित कारण हो सकता है। अहमदजई ने अफगानिस्तान के लिए आखिरी बार नवंबर 2022 में वनडे क्रिकेट खेला था, जबकि फारूकी फरवरी 2025 में वनडे मैच में शामिल हुए थे। फारूकी ने हाल ही में समाप्त हुई लंका प्रीमियर लीग के जरिए अपनी मैच फिटेडस बनाए रखी हैं, जहां उन्होंने डंबुला सिक्सेस के लिए दो मैचों में पांच विकेट चटकाए थे। इस टीम घोषणा के साथ ही अफगानिस्तान क्रिकेट में एक महत्वपूर्ण

नेतृत्व परिवर्तन भी हुआ है। हशमतुल्लाह शाहिदी ने भारत सीरीज के बाद अफगानिस्तान के वनडे कप्तान पद से इस्तीफा दे दिया था, जिसके बाद मध्य क्रम के बल्लेबाज रहमत शाह को राष्ट्रीय टीम का नया टेस्ट और वनडे कप्तान नियुक्त किया गया है। रहमत शाह 2021 से टेस्ट और एकदिवसीय दोनों प्रारूपों में लगातार अफगानिस्तान के उप कप्तान की भूमिका निभा रहे थे। उनके साथ, रहमानुल्लाह गुरबाज दोनों प्रारूपों में उप कप्तान की नई जिम्मेदारी संभालेंगे। यह दोनों आयरलैंड के खिलाफ आगामी सीरीज के दौरान अपनी नई भूमिकाओं में नजर आएंगे। शाहिदी ने मई 2021 में कप्तान के रूप में नियुक्त होने के बाद 55 एकदिवसीय मैचों में टीम की अगुवाई की थी, जिसमें उन्होंने 27

जीत हासिल कीं। उनकी कप्तानी में अफगानिस्तान ने 2023 विश्व कप में इंग्लैंड, पाकिस्तान, श्रीलंका और नीदरलैंड जैसी मजबूत टीमों को हराकर चार यादगार जीत दर्ज की थीं और टूर्नामेंट में छठे स्थान पर रहा था। आयरलैंड के खिलाफ पांच मैचों की वनडे सीरीज के लिए अफगानिस्तान की टीम: रहमत शाह (कप्तान), रहमानुल्लाह गुरबाज (उप-कप्तान), इब्राहिम जादरान, सेदिकुल्लाह अटल, हशमतुल्लाह शाहिदी, दरविश रसूली, अजमतुल्लाह उमरजई, इकनाम अलीखिल (विकेटकीपर), नांयाल खारोताई, राशिद खान, एएम गजनफर, यामीन अहमदजई, सलीम सफी, फजलहक फारूकी और जिया उर रहमान शरीफी।

रवि बिश्नोई ने रन-अप में किया बदलाव, कोच सुनील जोशी ने बताई वजह



नई दिल्ली भारतीय टीम के गेंदबाजी कोच सुनील जोशी ने खुलासा किया है कि लेग स्पिनर रवि बिश्नोई ने जिम्बाब्वे के खिलाफ टी20 सीरीज से पहले अपने रन-अप में एक सूक्ष्म बदलाव किया है। इस समायोजन ने उन्हें हाल ही में इंग्लैंड के खिलाफ निराशाजनक प्रदर्शन के बाद अपनी खोई हुई लय वापस पाने में मदद की है।

मैनचेस्टर में इंग्लैंड के विरुद्ध एक मैच में बिश्नोई ने अपने चार ओवरों में 60 रन लुटाए थे और कोई विकेट नहीं ले पाए थे, जिसमें इंग्लैंड के बल्लेबाज जैकब बेथेल ने उनके एक ओवर में 29 रन बटोरें थे। इसके विपरीत, जिम्बाब्वे के खिलाफ पहले टी20 अंतरराष्ट्रीय मैच में उन्होंने चार ओवर में केवल 24 रन देकर एक विकेट हासिल किया, जो उनके फार्म में सुधार का स्पष्ट संकेत है। दूसरे टी20 अंतरराष्ट्रीय मैच की पूर्व संध्या पर प्रेस कॉन्फ्रेंस में जोशी ने बताया कि यह जीत टीम के लिए बेहद

महत्वपूर्ण थी और वे गेंदबाजों के प्रदर्शन से खुश थे। उन्होंने स्पष्ट किया कि बिश्नोई ने अपने गेंदबाजी एक्शन में कोई बदलाव नहीं किया है, बल्कि केवल अपने रन-अप को थोड़ा व्यवस्थित किया है। इस संबंध में स्पिन गेंदबाजी कोच साईराज बहुतुले से भी विस्तृत चर्चा की गई थी। इंग्लैंड सीरीज के दौरान रवि बिश्नोई ने कई नो बाल भी फेंकी थीं, क्योंकि वे गेंदबाजी करते समय निर्धारित लाइन से बाहर जा रहे थे, जिससे वे काफी महंगे साबित हुए थे। इस दौरान सुनील जोशी ने अन्य युवा प्रतिभाओं की भी सराहना की। उन्होंने हरफनमौला खिलाड़ी सूर्याश शेडो को एक उभरती हुई प्रतिभा बताया और कहा कि उन्हें टीम में अपनी जगह मजबूत करने के लिए पर्याप्त समय मिलना चाहिए, जिसकी तुलना उन्होंने हार्दिक पंड्या और शिवम दुबे के टीम में स्थान बनाने से की। जिम्बाब्वे के खिलाफ तीन मैचों की इस टी20 सीरीज में नियमित गेंदबाजी कोच मोनें मोर्केल की अनुपस्थिति में जोशी यह जिम्मेदारी निभा रहे हैं। उन्होंने तेज गेंदबाज मयंक यादव की चोट से उबरकर की गई मजबूत वापसी और उनकी शानदार लय की प्रशंसा की। साथ ही, अशोक शर्मा ने भी श्रीलंका ए दौरे पर अपने प्रदर्शन से प्रभावित किया है।

मेरी पत्नी को गालियां दी गईं, परिवार को घसीटना गलत: हेड

विराट कोहली विवाद पर ट्रेविस हेड ने तोड़ी चुप्पी

नई दिल्ली इंडियन प्रीमियर लीग (आईपीएल) 2026 में भारतीय टीम के पूर्व कप्तान विराट कोहली के साथ मैदान पर हुए विवाद को लेकर आस्ट्रेलियाई ओपनर ट्रेविस हेड ने पहली बार चुप्पी तोड़ी है। हेड ने एक इंटरव्यू में खुलकर बताया कि मैदान पर विराट के साथ वास्तव में क्या हुआ था और उसके बाद किस तरह उनकी पत्नी जैसिका डेविस और परिवार को सोशल मीडिया पर घसीटा गया, जिससे उन्हें काफी दुख पहुंचा। उन्होंने विराट कोहली के साथ किसी भी तरह के व्यक्तिगत मतभेद होने से साफ इनकार किया, लेकिन इस बात पर अफसोस जताया कि क्रिकेट के मैदान की घटनाएं उनके परिवार तक पहुंच गईं, जिसे उन्होंने बिल्कुल अनुचित ठहराया। ट्रेविस हेड ने विराट के साथ हुई कथित हैंडशेक घटना को लेकर कहा कि हमारे बीच ऐसा कुछ भी सुलझाने जैसा नहीं है। यह बस वही है जो है... प्रतियोगिता कैसे चली या क्या हुआ इसमें कोई आश्चर्य नहीं है जैसा कि उम्मीद थी। हेड ने अपनी पत्नी जैसिका डेविस को भी जमकर तारीफ की, जिन्होंने भारतीय प्रशंसकों द्वारा सोशल मीडिया पर फैलाई गई नफरत और ट्रोलिंग को बहुत ही संयम और मजबूती से संभाला। कोड



स्पोर्ट्स के साथ बातचीत में उन्होंने अपने दुख को साझा करते हुए कहा, मुझे लगता है कि जैसिका और मेरे पास इन चीजों पर एक शानदार सोच है। यह वह दुनिया है जिसमें हम रहते हैं और मुझे लगता है कि वह इस तरह की चीजों को अच्छे से संभालती है, इसमें वह अद्भुत है। हेड ने बताया कि उन्हें इस बात का सबसे ज्यादा दुख हुआ कि विवाद के बाद उनकी पत्नी को सोशल मीडिया पर गालियां दी गईं, जो किसी भी कोसत पर स्वीकार्य नहीं था। उन्होंने राहुल द्रक्वत यहां हुई कि मेरे परिवार के अन्य सदस्यों तक ये सब चीजें पहुंच गईं जो इस तरह की चीजों की आदी नहीं हैं। वे क्रिकेट से सीधे तौर पर जुड़े

नहीं हैं और इस तरह की ट्रोलिंग और अभद्र टिप्पणियों को झेलने के लिए तैयार नहीं थे। उन्होंने आगे कहा, इस तरह की कुछ दिनों में हर कोई भूल जाता है। लेकिन परिवार पर इसका असर होता है। जैसिका ने इसे बहुत अच्छी तरह से संभाला, जो उसकी मानसिक मजबूती को दर्शाता है। यह पसला मौका नहीं है जब भारतीय प्रशंसकों ने ट्रेविस हेड और उनके परिवार को सोशल मीडिया पर निशाना बनाया है। साल 2023 वनडे विश्व कप के फाइनल में आस्ट्रेलिया की जीत के बाद भी इस आस्ट्रेलियाई खिलाड़ी और उसके परिजनों को सोशल मीडिया पर अभद्र टिप्पणियों का सामना करना पड़ा था।

अमेरिकी एथलेटिक्स चैंपियनशिप



न्यूयॉर्क में आयोजित अमेरिकी एथलेटिक्स चैंपियनशिप की महिलाओं की 100 मीटर दौड़ जीतने के बाद खुशी जाहिर करती धाविका शाकेरी रिचर्डसन।

महिला टीम ने भी की शानदार वापसी

मरकट (ओमान) भारतीय सब-जूनियर पुरुष हाकी टीम ने एफआईएच यूथ हाकी5एस एशियाई चैंपियनशिप 2026 में शानदार प्रदर्शन जारी रखते हुए चिर प्रतिद्वंद्वी पाकिस्तान को 7-3 से हराकर फाइनल में प्रवेश कर लिया। इससे पहले भारत ने मेजबान ओमान को 10-1 से करारी शिकस्त दी। वहीं, भारतीय सब-जूनियर महिला टीम ने चीन से मिली हार के बाद दमदार वापसी करते हुए उज्बेकिस्तान को 10-0 से रौंद दिया और अब सेमीफाइनल में कजाकिस्तान से भिड़ेगी। पुरुष वर्ग के सबसे बहुप्रतीक्षित मुकाबले में भारत ने शुरुआत से ही आक्रामक खेल दिखाया। रोमित पाल (8वें मिनट), करण गौतम (10वें मिनट) और कप्तान केतन कुशवाहा (10वें मिनट)



के गोल की बदौलत भारत ने मध्यांतर तक 3-0 की बढ़त बना ली। दूसरे हाफ में प्रह्लाद राजभर (12वें मिनट) ने बढ़त 4-0 कर दी। पाकिस्तान की ओर से मोहम्मद उस्मान (12वें और 15वें मिनट) तथा कप्तान अदील (17वें मिनट) ने गोल किए, लेकिन कुशवाहा ने 16वें मिनट में गोल किया, जबकि करण गौतम और प्रह्लाद यादव (18वें मिनट) और केतन कुशवाहा (20वें मिनट) के गोलों ने भारत की 7-3 की यादगार जीत सुनिश्चित कर दी। इससे पहले दिन के पहले मुकाबले में भारतीय पुरुष टीम ने मेजबान ओमान को 10-1 से हराया। भारत ने पहले हाफ में ही 6-0 की बढ़त बना ली थी। शाहरुख अली और केतन कुशवाहा ने दो-दो गोल किए, जबकि करण गौतम और प्रह्लाद राजभर ने भी एक-एक गोल दाया। दूसरे हाफ में कुशवाहा ने अपने चार गोल पूरे किए, जबकि गौतम और राजभर ने भी दूसरा गोल किया। ओमान की ओर से एकमात्र गोल खजराज सुबैत अल-मशराफी ने किया।

महिला वर्ग में भारतीय टीम को पहले मुकाबले में चीन के खिलाफ 3-6 से हार का सामना करना पड़ा। पहले हाफ तक मुकाबला 3-3 की बराबरी पर था, जिसमें संदीपा कुमारी और किरण एक्का ने भारत के लिए गोल किए, लेकिन दूसरे हाफ में चीन ने बढ़त बनाकर मैच अपने नाम कर लिया। हालांकि, दूसरे मुकाबले में भारतीय महिला टीम ने शानदार वापसी करते हुए उज्बेकिस्तान को 10-0 से हरा दिया। नौशीन नाज़ ने हैट्रिक जमाई, जबकि संदीपा कुमारी ने दो गोल किए। श्रुति कुमारी, किरण एक्का, स्वीटी कुजूर, नीलम टोपनो और दिया ने भी एक-एक गोल कर भारत की एकतरफा जीत में योगदान दिया। पूल चरण समाप्त होने के बाद भारतीय पुरुष टीम फाइनल में एक बार फिर पाकिस्तान से भिड़ेगी। वहीं, भारतीय महिला टीम सेमीफाइनल-2 में कजाकिस्तान का सामना करेगी। यह प्रतियोगिता उद्घाटन एफआईएच यूथ हाकी5एस विश्व कप के लिए एशियाई क्वालीफायर भी है।